

మొగాళ్ళ కుండాలి బుద్ధి

ఆ ఒక్క పూటకీ తను రాలేనని పనిమనిషి కబురు పెట్టించను కోండి, అనుకున్న మంచి సంబంధం కూతురికి తప్పిపోయిందని ఉత్తరం వచ్చినట్టు దిగాలుపడిపోతుంది పాఠ్యతి.

కాఫీ డికాక్స్ ను దిగకపోయినా, పెరుగు తోడుకోకపోయినా, సినిమాకి టికెట్టు దొరక్కపోయినా, మత్తుమందు ఇవ్వకుండా పిప్పిపన్ను తీసినట్టు గుండె బాదుకుంటుంది ఆరుంధతి.

ఇక వంటగ్యాసు కనక అయిపోయిందో లాభంలేదు. మీ ఆయుర్దాయం యింక అయిపోయినట్టే అని మెడికల్ నెప్షలిస్టు తీర్పు యిచ్చినంతగా విలవిలలాడిపోతుంది పద్మావతి.

ఇలా దిగాలు పడిపోడాలకీ, గుండె బాదుకోడాలకీ, విలవిలలాడిపోడాలకీ, వీటికే వాళ్ళకి ఎక్కళ్ళేని టైమూ చాలదు. ఇంక ఇంట్లో పనులు ఏం చూసుకుంటారు చెప్పండి!

పాఠ్యతి మొగుడు ఎంప్లాయిమెంటు ఆఫీసులో హెడ్ క్లర్కు. “ఒసే, ఎలాగో ఎనిమిది దాకా డేకించావు. అలాగే ఆ మెట్రిక్ కూడా అయిందనిపించు. ఏదో ఓ ఉద్యోగంలోతోయించేస్తాను. నా ద్వారా ఎన్నేనా చేయించుకోవచ్చు. లేపోతే ఇద్దరు పిల్లల్లో ఈ కరువు రోజుల్లో కష్టం. ఏం, మాట్లాడవేమే?” అని ఒకప్పుడు పెళ్ళాంతో అని చూశాడు. ‘పోని దురూ మనం ఎలాగ చెడిపోయాం. పిల్లలైనా బాగుచేసుకుంటే అంతే చాలు’ అని ఒక్క ముక్కలో కొట్టిపారేసింది. ‘ఇంటి విషయం మీరేం దిగులు పెట్టుకోవద్దు. అన్నీ నేను చూసుకుంటాను. ఆఫీసుని ఎలా కొల్లగొట్టి ఇల్లు నింపుదామా అన్న ఒక్క ఆదర్శంతో మీరు పని చెయ్యండి

చాలు' అని మొగుడుకి పూర్తి న్వేచ్ఛ ఇచ్చేసింది. ఇక పిల్లల విషయమా! చదువుకన్నా లోకజ్ఞానం ముఖ్యంకదా! పెద్దమ్మాయి పన్నెండేళ్ళది. రెండుపూటలా వండి వార్చడం దానికి మప్పేసింది. ఆఖరిది కాఫీలు కలుపుతుంది. టిఫిన్లు చేస్తుంది. మద్యనున్న మొగపిల్లలిద్దరూ ఇంటికి ఏం కావాలో చూసుకుంటారు. అయితే పార్వతి ఏం చేస్తుందంటారు? ఇంతమందిమీద ఇంటి ఆజమాయిషీ - అదేమంత సుఖవా! ఆ సంసారం అలా ఒదిలి ఏడాదికి తొమ్మిది నెలలు పొరుగుూరు పుట్టింటికి వెళ్ళి విశ్రాంతి తీసుకువస్తే గాని ఆమె మళ్ళీ మనిషి అవదు.

అరుంధతి మొగుడు జూనియర్ ఇంజనీరు. పాపం ఆవిడకెంతో సింపుల్ గా ఉండాలనే ఉంటుంది. కాని మొగుడి హోదా నిలబెట్టక కట్టుకున్న ఆడదానికి తప్పదుగదా! అందులోనే ఆమె అహరహం సతమతం అవుతూ ఉంటుంది ఇంక ఆ ముగ్గురు ఆడపిల్లల్ని చూసుకోడానికి తీరికేదీ? పోనీ పెళ్ళాం కుట్టుపని నేర్చుకుంటే కూతుళ్ళకి లాభంకదా అని మొదట్లో ఇంజనీరు ఓ కుట్టు టీచర్ని నియమించాడు. కుట్టు టీచరమ్మకి ఆపరేషనయి నెల దాటకపోయినా, ఇంట్లో గడవక ఒప్పుకుంది. రెండు వారాలు గడిచేయి, అరుంధతికి నూదిలో దారం ఎక్కించడం వచ్చిందో లేదో చెప్పలేం, ఆవిడకి చెప్పలేక కుట్టు టీచరమ్మకి కడుపులో పోట్లు వచ్చేయి. ఆపరేషన్ కుట్టు తెగిపోయి మళ్ళీ ఆస్పత్రికి పరిగెత్తవలసి వచ్చింది.

అంధకార దేశంలో అటవీశాఖదే మరి అగ్రతాంబూలం. దానికి అధికారం పద్మావతి మొగుడిది. అతనికేం, అడవిలో చెట్లు ఎన్నుంటాయో అందరు ఆశ్రితులూ, అసిస్టెంట్లూ. ఇండియా నుంచి ట్రాన్స్ఫర్ల్యాంట్ చేయబడిన బంగినపల్లి మామిడి అంట్లలా అతని కొడుకు లిద్దరిపనీ అమెరికాలో మూడుపువ్వులూ, ఆరు కాయలుగా ఉంది. ఇక డి. ఎఫ్. ఓ. గారికి రాత్రి వేళయినా ఇన్ని గొలుసులు దిగేసుకుని తిరిగే పెళ్ళాన్ని చూస్తే కాలనాగులు ప్రాకే గంధపు మాను గుర్తొచ్చి, కాస్త హడలు.

ఏ మాట కామాటే చెప్పకోవాలి. వాళ్ళూ వాళ్ళ పతివ్రతా దర్మాల ఆచరణా అంటేగాని! భర్తలో ప్రత్యక్షంగా పెద్దగా సంబంధం పెట్టుకుని ఎరగరు ఆ ముగ్గురుపుణ్యవతులూ. పాపం వారి భర్తలూ అంటే. ఏ ఒక్క

దాని కోసమూ పెళ్ళాలమీద ఆధారపడరు. సర్దుబాటు విద్యలో వారు స్వయంసిద్ధులూ, సిద్ధహస్తులూ.

మధ్యాహ్నం ఇలా మూడూ అవుతుందో లేదో, ఇక పద్మావతికి కాలు నిలవదు. తక్కిన వాళ్ళిద్దర్నీ తీసుకు రమ్మని కారు పంపిస్తుంది. మొగుడు ఏ క్యాంపులోనో ఉంటే, కారు కుదరకపోతే మరుక్షణం రిజాలో పార్వతి యింటికి వెళ్ళేదార్లో ఉంటుంది. అక్కడికి రమ్మని అప్పటికే అరుంధతికి కబురు చేరి ఉంటుంది. ఎక్కడో అక్కడ రోజుకి రెండు మూడు గంటల బాతాఖానీ వేసుకోకుంటే వాళ్ళ ముగ్గురికీ “అదోలా, చికాగ్గా” ఉంటుంది. ఇంతకీ వాళ్ళ కబుర్లు అంతా సొంత డబ్బా అనుకు నేరు. వాళ్ళ వేదన “ఎప్పటికీ పైకి రాలేకపోతున్న” సాటి స్త్రీ గురించే. “కేవలం రెండే రెండు చీరల్లో ఎలా గడుపుతున్నారబ్బా వీళ్ళు!” “నూతిలో తప్పల్లాగ రోజు రోజంతా ఇంట్లో ఎలా ఉండి పోగలదు బాబూ యీ మూర్ఖులు ఆడజాతి!” “ఎంత సేపూ మొగుడో, పిల్లలో అని చస్తారేం, అది తప్ప ఆడదానికి వేరే ప్రపంచం లేనట్లు!” ఇలా సాగుతుంది వాళ్ళ నోటి వ్యవసాయం. ఆర్థిక పరిస్థితుల్లో ఎంతో హెచ్చు తగ్గులున్నా, వాళ్ళు ముగ్గురూ ఇంతగా కలిసిపోయారంటే దానికి కారణం వాళ్ళ కులం ఒకటే. అంతకంటే ముఖ్య కారణం ఆ హిందీ రాష్ట్రంలో తెలుగు కుటుంబాలు కేవలం వాళ్ళవి మూడు మాత్రమే.

వాళ్ళబ్బాయికి ఎల్లీసీ కలెక్టరాఫీసులో మొదటి పోస్టింగ్ అవటంతో ఆ ఊరు వచ్చిన మరో తెలుగు ప్రాణి సుందరమ్మ. వాళ్ళతో కలవడానికి అవిడకి పై రెండు బలీయమైన కారణాలు చాలుగాని, అగాధాల్లాంటి అంత తాలు కూడా లేకపోలేదు. వాళ్ళలో ఏ ఒకరిలా నెల అయ్యేసరికి ఏదో ఓ విధంగా ఫోర్ ఫిగర్స్ శాలరీ అందజేసే మొగుడు ఈవిడకి లేడు. అసలు మొగుడేలేడు. ఇరవై రెండేళ్ళ కిందట్నుంచే లేడు. ఒకటి రెండేళ్లు ఏం సంసార సుఖం అనుభవించిందో, అంతే. తలచెడి, పుట్టింటి వాళ్ళంతా బుగ్గి అయిపోగా, నెలల కొడుకుతో మళ్ళీ అత్తారింటికేచేరవలసి వచ్చింది. అక్కడ యింపెడు చాకిరీ తనదే. పైగాఎప్పుడూ సాధింపులూ దెప్పులూ. ఈ నాటికి, తన నలభయ్యో పడి దాచేక గదా తన కొడుక్కో ఉద్యోగం, చిన్నదో చితకదో వేరే ఓ ఇల్లాను. అయినా వాళ్ళలా కూచుని కబుర్లు

చెప్పడానికి సుందరమ్మ కెలా కుదురుతుంది? అప్పుడు ఇష్టంలేని చాకిరీ, ఇప్పుడు ఇష్టం ఉన్న చాకిరీ. అంతే తేడా. కొడుకు ఏ వేళకి యింటి కొస్తాడో, వాడికి ఎన్ని అమరుస్తే అవుతుంది! అన్నిటి మించి వాడినో ఇంటివాణ్ణి చేసే బాధ్యత తనకి అన్నిటికన్నా మించినదికదా.

ఆ త్రయానికి దూరం దూరంగా మొదట్లో ఉన్నా నెలలు గడిచిన కొద్దీ ఆ ఊరుగాని ఊళ్ళో మన వాళ్ళు అనే వాళ్ళ ఆకర్షణకి గురి కాక తప్పలేదు సుందరమ్మకి. ఈమె వచ్చేదాకా వాళ్ళు ముగ్గురూ గుస గుస లాడినా, నలుగురూ కలుసుకున్నాక ఒకటిగానే మసలుకునేవారు. తనకి రానిపనీ, చేతకానిపనీ అంటూ లేదు గనక ఇంటికి ప్రతిరోజూ ఎందుకు కారు పంపించేవారో సూక్ష్మంగాహి, ఆమెకొకరు చెప్పక్కర్లేదు. ఈమెని ఎందుకు రప్పిస్తున్నారో అవతలి వర్గానికి మాత్రం తెలీదనా? ఈ సుందరమ్మే కనక లేకపోతే ఈ మారుమూల రాష్ట్రంలో యింతగా కరకర్లాడుతూ కొయ్య చేగోడిలు ఎవరు నలిపి పెడతారు. ఇంతగా నోట్లో వేసుకుంటే కరిగిపోయేలా పూతరేకులు ఎవరు చుట్టిపెడతారు.

ఆ నరకం నుంచి విడుదలై కొడుకుతో యీ పూరు వచ్చేక - స్వేచ్ఛగా ఆలోచించే, ఆచరించే అవకాశం లభించేక, సుందరమ్మకి ఆ కొద్ది నెలల్లోనే ఎన్నో కొత్త విషయాలు తెలిసినట్టయింది. అందులో తన కొడుకు కేవలం కొడుకులా ఉండడు, స్నేహితుడిలా ఎన్నో విషయాలు - ముఖ్యంగా వాళ్ళ ఆఫీసులో వివిధశాఖలుగా విస్తరిస్తున్న కరప్షన్ గురించి ఏ రోజు కారోజు ఆమెతో చెబుతూ ఉంటాడు. అలా కలిగిన చైతన్యంతో ఆమెకి అప్పుడప్పుడు అనిపించకపోదు, “ఆ యూనిట్ తనని వేరుగా చూడడం లేదుగదా!” అని. “చూస్తే ఏం, ఇన్నాళ్ళకి కదా యీ మాత్రమైనా ఆదరణ నాకు లభించింది” అని సరిపెట్టుకునేది. అయితే హఠాత్తుగా జరిగిన ఓ సంఘటనతో ఆమె అభిప్రాయాలన్నీ గాలికి కొట్టుకు పోయాయి!

మరేం లేదు. జరిగింది ఇదీ:

ఓ ఎగ్జిక్యూటివ్ ఇంజనీరు గారింట్లో బర్తడే పార్టీ అయితే పిలుపు లకి వచ్చినావిడ వీళ్ళ ముగ్గురితో పాటు సుందరమ్మనీ ఆహ్వానించింది. ఒంటెడు నగలూ పెట్టుకుని గంటల కొద్దీ ముస్తాబై వాళ్ళు తయారవు

తూంటే నుదుటిమీదికి ఎప్పుడో దిగిన తెల్లని ముసుగుతో - దిష్టి చుక్కలా తనెందుకు రానంది. వాళ్ళు బతిమాలితే తప్పక వాళ్ళతోపాటు కార్లో కూచోవలసి వచ్చింది. తనవల్ల ఏదైనా పొరపాటు జరిగితే అంతవరకే.

ప్రార్థి అదీ బాగానే జరిగింది. పద్మావతికి బాగా హిందీ వచ్చు. ఆ మాటా, యీ మాటా యింటావిడ మాట్లాడుతూ ఓ పట్టాన వెళ్ళనిచ్చింది కాదు. అప్పటికి ప్రార్థికి వచ్చిన వాళ్ళందరూ వెళ్ళిపోయారు. ఆఖర్న ఆ యిల్లు ఒదిలింది వీళ్ళే. కారు ఓ మైలు దూరంపాటు బాగానే నడిచింది. ఆ లోపలున్న మనుషులగోలకి హార్ట్ ఎటాక్ లాంటిది వచ్చిందో ఏమో ఒక్క మూలుగు మూలిగి ఆగిపోయింది. డ్రైవరు ఎంత బుజ్జిగించినా, బెదిరించినా కదలేదు. ఆ రాత్రివేళ ఆ నిర్మానుష్య ప్రదేశంలో ఆగిపోయి మరి కదల్చుని కూచుంది.

ఈ.ఈ. గారిల్లు ఊరికి బాగా చివర - దూరం. అసలే అది బాగా వెనకబడిన ప్రాంతం. పేరుకి జిల్లా కేంద్రం గాని అంతకంటే మన గుజ్జుంగి వలస కాస్త మెరుగు. ఇక కారు కదలదని తెలుసుకున్నాక డ్రైవరు అన్నాడు "లోపల లాక్ చేసుకుని మీరంతా కూచోండి. ఈ. ఈ. గారింటికి పరిగెత్తుకువెళ్ళి యింటికి పోన్ చేయిస్తాను. అయ్యగారు ఏ జీపు అయినా పంపిస్తారు."

బొత్తిగా డ్రైవర్ గాడు సలహా ఇవ్వడం పద్మావతి భరించలేక పోయింది. "చాలా సంతోషించాం గాని నీ సలహాకి, కారు క్షేమంగా యిల్లు చేర్చే పూచీ నువ్వు చూసుకో. నలుగురం వున్నాం. ఈ ఖైదు భరిస్తూ యిందులో కూచుంటామా! దూర దూరంగా వున్నా వీదిల్లెట్లు వున్నాయి. కబుర్లు చెప్పుకుంటూ పోతాం. ఓ మైలు మాది కాదనుకుంటే కాలేజీ వచ్చేస్తుంది. అక్కడ ఏ "వెహికెలో" దొరక్కపోదు."

మిగిలిన ముగ్గురితో రోడ్డు అందుకుంది పద్మావతి.

డ్రైవర్ కారు లాక్ చేసి ఈ. ఈ. గారింటికి పరిగెత్తేడు.

ప్రార్థి బయలుదేరింది.

పది నిమిషాలపాటు నూటికి నూరుపాళ్ళ ఆ హిందీ యిలాతలం పదహారణాల ఆంధ్ర శబ్దజాలంతో దద్దరిల్లిపోయింది.

అంతే. ఇవిగో మెరుపులు, అవిగో చినుకులు. ఏవీ యింతవరకూ వున్న మినుకు మినుకు దీపాలు? అంతేనా? పొదలమాటున పొంచివున్న అయిదారుగురు దొంగలగుంపు ఆదునుమాసి అటకాయించారు. ఉన్న దంతా వూడ్చుకుని వుడాయించారు.

నోటికి మాటా, కళ్ళకి వెలుగూ తిరిగి వచ్చాయని పూర్తిగా నిర్ధారణ అయ్యాక చూసుకుంటే ఆ ముగ్గురు ముత్తైదువులకీ మిగిలింది ఒకరి చేతికి ఓ వుంగరం, మరొకరి చేతికి వంకరపోయిన ఓ గాజూ, ఇంకొకరి మెడకి బిగువైన నల్లపూసల చెయినూ. మూడు నిమిషాల కాలంలో నూరు తులాల బంగారం దోపిడీదారుల చేతులు మారడం జరిగిపోయింది.

పాపం యింతగా దెబ్బ తిన్నారు కదా అని వరసగా రెండుసార్లు ఆ తర్వాత రోజుల్లో సుందరమ్మ వెళ్ళినా యేదో సాకు చెప్పి పంపించేశారు గాని, వారి దర్శనం కాలేదు. అయినా అన్ని నెలల స్నేహంతో అంత దెబ్బతిన్న వాళ్ళని వోమారు పలకరించి వస్తేగాని ఆమెకి వుండబుద్ధి పుట్టలేదు. ఈసారి వెళ్ళేసరికి వాళ్ళ మాటల్లో వాళ్ళు మునిగి తేలు తున్నారు. గొంతుకలు తగ్గించి గుసగుసలాడుతున్నారు. తన పేరే వాళ్ళ మాటల్లో దొర్లినట్టై, గోడచాటున ఆగిపోయింది. సంపెంగ పొదమాటున నిలబడిపోయింది. “అయినా బోడిముండని పెట్టుకుని పేరంటం ఏమిటి చెప్పండి వదినగారూ!”

“బాగుంది వదినగారూ. ఆ మాట ముందే చెప్పలేకపోయారా?”

“తీరా మీరు రమ్మన్నాక నేను కాదంటే ఏం బాగుంటుందని తటపటాయించాను. నిజమే. తప్పే. ఇప్పుడు లెంపలు వేసుకుంటున్నాను. మొదట్లో అలా ఊరుకున్నందుకు నాకేం తక్కువ శిక్ష పడిందంటే వదినగారూ?”

“ఇంతకీ చాతకానివాళ్ళు మన మొగాళ్ళని అనుకోవాలి. దొంగల్ని పట్టుకోవడం మాట దేవుడెరుగు. పోలీసు స్టేషన్లో రిపోర్టు యివ్వడానికే లేదుట. అన్నీ లెక్కలడుగుతారుట. ఇదంతా ఎలా వచ్చిందనీ, ఇంత బంగారం ఎక్కణ్ణుంచి కొన్నారనీ ఆరా తీస్తారుట, బాగుందా వదినగారూ?”

“పద్ధతి అంత అన్యాయంగా అమోరిస్తుంటే వీళ్ళేం చేస్తారు లెండి. ఇంతకీ కృతఘ్నురాలు యీ సుందరమ్మ ముండని అనుకోవాలి. మొహం ఎత్తలేక అది వచ్చినా మనం చూడలేకపోయాం అనుకోండి ఆ సంగతి ఎరిగి. నాకు తెలీకడుగుతాను వదినగారూ, మళ్ళీ మళ్ళీ రావొద్దూ!”

“అయ్యో వెర్రి వదినగారు. యింకా పెరటి దారినే ఉన్నారు మీరు. తనకేం నష్టం జరిగిందని! ఎలా వెళ్ళింది ఆలా పువ్వులా యింటి కొచ్చింది. ఒంటిమీద ఏవైనా ఉండి చస్తే గదా, ఏ మొగాడయినా దోచు కోడానికి!”

ఈ ఆఖరి మాట చెవిలో పడ్డాక కూడా యిక అక్కడెందు కుండాలో సుందరమ్మకి బోధపడలేదు. పరుగు పరుగున ఎలా వెళ్ళింది ఆలా యింటి కొచ్చేసింది. అంతగా వాళ్ళు తనని నిందించారని తెలిసినా సుందరమ్మలో యిప్పుడిప్పుడే ఉదయిస్తున్న వివేకం వాళ్ళని తప్పు పట్టడానికి ఒప్పుకోలేదు. ఇదేం భారత దేశం? ఇది రత్న గర్భా? ఇప్పుడు మాత్రం ‘రండా గర్భ.’ ఈ దేశంలోని అధికార్లే తిన్నగా వుంటే వీళ్ళ ఆడంగులు యింతగా కన్నూ మిన్నూ కానకుండా వుండురా! మొగాళ్ళ పెత్తనమే యింకా చలామణి అవుతోంది గనక ముందు వాళ్ళకి రావాలి జ్ఞానం.

బోధపడిన మేరకి పోల్చుకుని ఆలోచిస్తే మరో విషయం సుందరమ్మని నిలదీసింది. ఇందాక పార్వతి ఏమంది ‘ఒంటి మీద ఏవైనా ఉండి చస్తే కదా, ఏ మొగాడయినా దోచుకోడానికి!’ ఆ ‘ఏవైనా’ అన్న మాట మీద నిలబడిపోయింది ఆమె దృష్టి. అవును మరి ఏక శిలా ఖండ వలయాల్లా పెంచుకొచ్చారు వాళ్ళు ముగ్గురూ శరీరాల్ని. బంగారం విలువ ఒకటే వాళ్ళకి తెలుసు. బంగారం లాంటి ఆడతనాన్ని చేజేతులా బూడిద చేసుకున్నామని వాళ్ళకి తెలిపే అవకాశంలేదు. కాని ఆ దొంగ గాడిదలకి? ఆ చిరువెలుగుల్లో ఆ అమ్మలక్కల దిమ్మచెక్కల లోహపు తొడుగు తప్ప మరేం కనబడలేదా ఆ మెరుపుల్లో వాళ్ళు ముగ్గురూ కాక మరో అడది చిక్కుకుందనే కనీస జ్ఞానం వాళ్ళకి లేకపోయిందా! ఏం చేస్తాం, ఎంత దొంగ వెధవలయినా వాళ్ళూ మొగాళ్ళే మరి!